



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**ជាតិ សាសនា ព្រះមហាក្សត្រ**

លេខ : ១៥៥.ស.ក្រ.បក


**អនុក្រឹត្យ**

**ស្តីពី**

**ការរៀបចំនិងការប្រព្រឹត្តទៅរបស់មណ្ឌលយុវនីតិសម្បទា**

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី៤ ខែមេសា ឆ្នាំ២០១៦ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១០៥/០០១ ចុះថ្ងៃទី១៧ ខែមករា ឆ្នាំ២០០៥ ដែលប្រកាសឱ្យប្រើច្បាប់ស្តីពីការបង្កើតក្រសួងសង្គមកិច្ច អតីតយុទ្ធជន និងយុវនីតិសម្បទា
- បានឃើញព្រះរាជក្រមលេខ នស/រកម/០៧១៦/០០៩ ចុះថ្ងៃទី១៤ ខែកក្កដា ឆ្នាំ២០១៦ ដែលប្រកាសឱ្យប្រើច្បាប់ស្តីពីយុត្តិធម៌អនីតិជន
- បានឃើញអនុក្រឹត្យលេខ៥៤ អនក្រ.បក ចុះថ្ងៃទី២៤ ខែមីនា ឆ្នាំ២០១១ ស្តីពីការរៀបចំនិងការប្រព្រឹត្តទៅរបស់ក្រសួងសង្គមកិច្ច អតីតយុទ្ធជន និងយុវនីតិសម្បទា
- យោងតាមសំណើរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា



**សម្រេច**  
**ជំពូកទី១**  
**បទប្បញ្ញត្តិទូទៅ**

**មាត្រា ១ ..**

អនុក្រឹត្យនេះកំណត់អំពីការរៀបចំនិងការប្រព្រឹត្តទៅរបស់មណ្ឌលយុវនីតិសម្បទា ដែលសរសេរជាអក្សរកាត់ថា ( **ម.យ.ន.** ) ដើម្បីជាយន្តការមួយក្នុងការអនុវត្តច្បាប់ស្តីពីយុត្តិធម៌អនីតិជន។

**មាត្រា ២ ..**

អនុក្រឹត្យនេះមានគោលដៅ :

- គ្រប់គ្រងអនីតិជនជាប់ឃុំនៅមណ្ឌលយុវនីតិសម្បទា
- ធានាការពារសិទ្ធិ សុវត្ថិភាព និងលើកស្ទួយសុខុមាលភាពរាងកាយនិងស្មារតីរបស់អនីតិជនជាប់ឃុំ ស្របតាមច្បាប់ជាតិ វិធានជាបទដ្ឋានអប្បបរមានៃអង្គការសហប្រជាជាតិសម្រាប់គ្រប់គ្រងវិស័យយុត្តិធម៌អនីតិជន និងវិធានរបស់អង្គការសហប្រជាជាតិសម្រាប់ការពារអនីតិជនដែលត្រូវបានដកហូតសេរីភាព
- ស្តារនីតិសម្បទាទណ្ឌិត និងធ្វើសមាហរណកម្មទណ្ឌិតដែលបានអនុវត្តទៅសរុបហើយទៅក្នុងសង្គម និងសហគមន៍។


**មាត្រា ៣ ..**

អនុក្រឹត្យនេះមានវិសាលភាពអនុវត្តលើមណ្ឌលយុវនីតិសម្បទា នៅក្នុងព្រះរាជាណាចក្រកម្ពុជា។

**មាត្រា ៤ ..**

វាក្យសព្ទសំខាន់ៗ ដែលប្រើក្នុងអនុក្រឹត្យនេះមាននិយមន័យដូចតទៅ:

- ១- **អនីតិជនជាប់ឃុំ** សំដៅដល់អនីតិជនដែលត្រូវចោទ ជាប់ចោទ ជាប់ពិរុទ្ធ ឬទណ្ឌិត ដែលបានបញ្ជូនទៅឃុំខ្លួននៅក្នុងមណ្ឌលយុវនីតិសម្បទា តាមលិខិតឃុំខ្លួនចេញដោយអាជ្ញាធរតុលាការ។
- ២- **មន្ត្រីឬបុគ្គលិកមណ្ឌលយុវនីតិសម្បទា** សំដៅដល់មន្ត្រីឬបុគ្គលិកដែលបម្រើការងារនៅមណ្ឌលយុវនីតិសម្បទា និងស្ថិតក្នុងក្របខណ្ឌរបស់ក្រសួងសង្គមកិច្ច អតីតយុទ្ធជន និងយុវនីតិសម្បទា។
- ៣- **មន្ត្រីពេទ្យមណ្ឌលយុវនីតិសម្បទា** សំដៅដល់មន្ត្រីដែលស្ថិតក្នុងក្របខណ្ឌក្រសួងសុខាភិបាល និងត្រូវបានចាត់តាំងឱ្យមកបម្រើការងារនៅមណ្ឌលយុវនីតិសម្បទា។





៤- មន្ត្រីសន្តិសុខមណ្ឌលយុវនីតិសម្បទា សំដៅដល់មន្ត្រីដែលស្ថិតក្នុងក្របខណ្ឌក្រសួងមហាផ្ទៃ និងត្រូវបានចាត់តាំងឲ្យមកបម្រើការងារនៅមណ្ឌលយុវនីតិសម្បទា។


## ជំពូកទី២

### តួនាទីនិងភារកិច្ចរបស់ ម.យ.ន.

#### មាត្រា ៥ ..

ម.យ.ន. មានតួនាទីនិងភារកិច្ចដូចខាងក្រោម៖

- គ្រប់គ្រង ថែរក្សា ការពារអនីតិជនដែលត្រូវឃុំខ្លួន តាមលិខិតឃុំខ្លួនចេញដោយអាជ្ញាធរតុលាការ
- បែងចែកការគ្រប់គ្រងអនីតិជន តាមវ័យ តាមភេទ តាមទោសកំហុស និងចំនួនកំណត់
- គ្រប់គ្រងនិងរក្សាសុវត្ថិភាពបញ្ជី ព្រមទាំងព័ត៌មានពាក់ព័ន្ធទាំងអស់របស់អនីតិជនជាប់ឃុំ នៅក្នុង ម.យ.ន.
- ផ្តល់សេវាពិគ្រោះយោបល់ អប់រំ កែប្រែ តម្រង់ទិស ព្យាបាលថែទាំសុខភាពផ្លូវកាយនិងផ្លូវចិត្ត
- ផ្តល់សេវាបណ្តុះបណ្តាលវិជ្ជាជីវៈស្របតាមតម្រូវការ និងសមត្ថភាពជាក់ស្តែងរបស់អនីតិជន និងស្របតាមទីផ្សារការងារ
- ធ្វើសមាហរណកម្មទណ្ឌិតដែលបានអនុវត្តទោសរួចហើយ ទៅក្នុងសង្គមនិងសហគមន៍វិញ
- លើកកម្ពស់និងបង្កើនកិច្ចសហការ ជាមួយក្រសួង ស្ថាប័ន និងអង្គការមិនមែនរដ្ឋាភិបាល ពាក់ព័ន្ធ ដើម្បីធានាការការពារសិទ្ធិ សុវត្ថិភាព សុខុមាលភាពរាងកាយនិងស្មារតីរបស់ អនីតិជនជាប់ឃុំ ស្របតាមច្បាប់ជាតិ វិធានជាបទដ្ឋានអប្បបរមានៃអង្គការសហប្រជាជាតិ សម្រាប់គ្រប់គ្រងវិស័យយុត្តិធម៌អនីតិជន និងវិធានរបស់អង្គការសហប្រជាជាតិសម្រាប់ការ ការពារអនីតិជនដែលត្រូវបានដកហូតសេរីភាព
- តាមដាន ត្រួតពិនិត្យ កម្រិតកែប្រែរបស់ទណ្ឌិតនៅក្នុង ម.យ.ន. និងលើកសំណើសុំការបន្ធូរ បន្ថយទោស ឬសុំការដោះលែងដោយមានលក្ខខណ្ឌផ្តល់ឱ្យដល់ទណ្ឌិត តាមគោលការណ៍ កំណត់របស់រាជរដ្ឋាភិបាលតាមរយៈគណៈកម្មាធិការពិគ្រោះនិងវាយតម្លៃកម្រិតកែប្រែរបស់ ទណ្ឌិតនៅ ម.យ.ន.
- អនុវត្តបទបញ្ជាផ្ទៃក្នុងរបស់ ម.យ.ន.
- រៀបចំនិងលើកគម្រោងថវិកាសម្រាប់ដំណើរការការងាររបស់ ម.យ.ន.
- ធ្វើរបាយការណ៍អំពីលទ្ធផលការងារដែលសម្រេចបានរបស់ ម.យ.ន. ជូនក្រសួងតាមកាលកំណត់
- ទទួលអនុវត្តភារកិច្ចផ្សេងៗទៀតដែលក្រសួងប្រគល់ជូន។ /wpf



**មាត្រា ៦ ..**

ការបង្កើត ការរៀបចំ និងការប្រព្រឹត្តទៅរបស់គណៈកម្មាធិការពិគ្រោះនិងវាយតម្លៃកម្រិតកែប្រែរបស់ ទណ្ឌិតនៅ **ម.យ.ន.** ត្រូវកំណត់ដោយប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិ សម្បទា។

**មាត្រា ៧ ..**

បែបបទនៃការផ្តល់សេវាព្យាបាល ថែទាំសុខភាពដល់អនីតិជននៅ **ម.យ.ន.** ត្រូវកំណត់ដោយប្រកាស អន្តរក្រសួងរវាងរដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទានិងរដ្ឋមន្ត្រីក្រសួងសុខាភិបាល។

**ជំពូកទី ៣  
រចនាសម្ព័ន្ធរបស់ ម.យ.ន.**

**មាត្រា ៨ ..**

**ម.យ.ន.** នៅក្នុងព្រះរាជាណាចក្រកម្ពុជាចំណុះឱ្យអគ្គនាយកដ្ឋានបច្ចេកទេស នៃក្រសួងសង្គមកិច្ច អតីតយុទ្ធជន និងយុវនីតិសម្បទា មានរចនាសម្ព័ន្ធលើនាយកដ្ឋាន។

**មាត្រា ៩ ..**


ការសាងសង់ ការកំណត់ទីតាំង ការផ្លាស់ប្តូរទីតាំង ការដាក់ឈ្មោះ ការផ្លាស់ប្តូរឈ្មោះ និងការ រំលាយមណ្ឌលយុវនីតិសម្បទា ត្រូវកំណត់ដោយប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និង យុវនីតិសម្បទា។

**មាត្រា ១០ ..**

**ម.យ.ន.** ដឹកនាំដោយប្រធាន១(មួយ)រូប តែងតាំងដោយអនុក្រឹត្យ និងអមដោយអនុប្រធានមួយចំនួន តែងតាំងដោយប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា។

**មាត្រា ១១ ..**

**ម.យ.ន.** មានការិយាល័យមួយចំនួនតាមការចាំបាច់។  
ការរៀបចំនិងការប្រព្រឹត្តទៅរបស់ការិយាល័យ នៃ **ម.យ.ន.** ត្រូវកំណត់ដោយប្រកាសរបស់រដ្ឋមន្ត្រី ក្រសួងសង្គមកិច្ច អតីតយុទ្ធជន និងយុវនីតិសម្បទា។





**មាត្រា ១២ ..**

ឯកសណ្ឋានរបស់មន្ត្រីនិងបុគ្គលិកបម្រើការងារនៅមណ្ឌលយុវនីតិសម្បទា និងអនីតិជនជាប់ឃុំ ត្រូវកំណត់ដោយប្រកាសរបស់រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា។

**ជំពូកទី៤**

**ប្រភពធនធានថវិការបស់ ម.យ.ន.**

**មាត្រា ១៣ ..**

ម.យ.ន. មានប្រភពធនធានថវិកាពីថវិកាជាតិនៅក្នុងក្របខណ្ឌកញ្ចប់ថវិការបស់ក្រសួងសង្គមកិច្ច អតីតយុទ្ធជន និងយុវនីតិសម្បទា សម្រាប់អនុវត្តសកម្មភាពរបស់ខ្លួន ស្របតាមគោលការណ៍និងនីតិវិធីច្បាប់ស្តីពីហិរញ្ញវត្ថុសាធារណៈ។

ម.យ.ន. មានសិទ្ធិទទួលនិងចាត់ចែងប្រើប្រាស់តាមនីតិវិធីច្បាប់ជាធរមាននូវមូលនិធិដែលបានមកពីប្រភពផ្សេងៗទៀតសម្រាប់ដំណើរការការងាររបស់ខ្លួន។

**ជំពូកទី៥**

**អនុប្បញ្ញត្តិ**

**មាត្រា ១៤ ..**


របបគោលនយោបាយសម្រាប់អនីតិជនជាប់ឃុំដែលមានអាយុពី១៤(ដប់បួន)ឆ្នាំ ដល់ក្រោម១៨(ដប់ប្រាំបី)ឆ្នាំ និងនីតិជនជាប់ឃុំដែលមានអាយុពី១៨(ដប់ប្រាំបី)ឆ្នាំ ត្រូវបានរក្សាទុករហូតដល់អាយុក្រោម២៤(ម្ភៃបួន)ឆ្នាំ នៅ ម.យ.ន. ត្រូវអនុវត្តអនុក្រឹត្យលេខ៩០ អនក្រ.បក ចុះថ្ងៃទី១៣ ខែកក្កដា ឆ្នាំ២០១៥ ស្តីពីការកែសម្រួលមាត្រា៧ នៃអនុក្រឹត្យលេខ១១៦ អនក្រ.បក ចុះថ្ងៃទី២៦ ខែតុលា ឆ្នាំ២០០៦ ស្តីពីរបបគោលនយោបាយចំពោះជនរងគ្រោះស្នាក់នៅក្នុងមជ្ឈមណ្ឌលរបស់រដ្ឋរហូតដល់មានអនុក្រឹត្យថ្មីមកជំនួស។

**ជំពូកទី៦**

**អវសានប្បញ្ញត្តិ**

**មាត្រា ១៥ ..**

បទប្បញ្ញត្តិទាំងឡាយណា ដែលផ្ទុយនឹងអនុក្រឹត្យនេះ ត្រូវទុកជានិរាករណ៍។




**មាត្រា ១៦ ..**

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា រដ្ឋមន្ត្រីគ្រប់ក្រសួង និងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ២៩ ខែ កញ្ញា ឆ្នាំ២០១៧

**នាយករដ្ឋមន្ត្រី**



**សម្តេចអគ្គមហាសេនាបតីតេជោ ហ៊ុន សែន**

បានយកសេចក្តីគោរពជម្រាបជូន

សម្តេចអគ្គមហាសេនាបតីតេជោនាយករដ្ឋមន្ត្រី សូមហត្ថលេខា

**រដ្ឋមន្ត្រីក្រសួងសង្គមកិច្ច អតីតយុទ្ធជន និងយុវនីតិសម្បទា**

**វង សុត**

**កន្លែងទទួល :**

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា១៦
- រាជកិច្ច
- ឯកសារ កាលប្បវត្តិ